

Geldim

Category: Goşgular, Kitapcy
написано kitapcy | 24 января, 2025
Geldim GELDİM

Şatlyga, gynanja ýugrulan durmuş,
Menem öz ornumy tutmaga geldim.
Gamlanyp-şatlanyp, ýitirip-tapyp,
Bir maksatly ýoldan gitmäge geldim.

Kimseler aldajak, kimseler utjak,
Kimseler kyn günde goluňdan tutjak,
Etsemiň bar bolsa, nobat-a ýetjek,
Nobatlar içinde ýitmäge geldim.

Bolmady dilimse gybat-ýalanym,
Gören ýokdur ýaranjaklap gülenim,
Alyp däl-de, berip elden gelenim,
Utsam, jomartlykda utmaga geldim.

Görnersiň daragt dek galsaň belende,
Ýöne beýle arzuw bolmandy mende,
Göze ilmese-de ýeriň göwsünde,
Kökler kimin çuňa ýetmäge geldim.

Ýaşadym yhlasly, sözlemän batly,
Kine saklamadym ýüregim otly,
Näçe ýaşasam-da, bir ýagşy atly
Ömür menzilinden ötmäge geldim.

Şygryýete duçar etdiň, eý, ykbal,
Ne şatlyk, ne jebir – bir täsin ahwal,
Il yrsgaly hakda öwürip hyýal,
Pikir derýasyna batmaga geldim.

Annagylyç ESENOW. Goşgular